

REGIONAL NEWS UNIT
ALL INDIA RADIO, GUWAHATI
0000000000

Date : 07-04-2026

Time : 12.05 Hrs.

Assamese Morning Bulletin
HEADLINES

- ১। বিধানসভা নিৰ্বাচনৰ প্ৰচাৰ অভিযানৰ আজি বিয়লি ৫ বজাত সামৰণি।
- ২। নিৰ্বাচনী প্ৰচাৰৰ সামৰণিৰ দিনা ৰাজনৈতিক দলসমূহৰ ভোটদাতাৰ মন জয়ৰ বাবে আপ্ৰাণ চেষ্টা।
- ৩। নিৰ্বাচনৰ পূৰ্বৰ ৪৮ ঘণ্টা অৰ্থাৎ চাইলেন্স পিৰিয়ডৰ পৰিপ্ৰেক্ষিতত জিলা প্ৰশাসন সমূহৰ কঠোৰ নীতি-নিৰ্দেশনা জাৰি।

আৰু

- ৪। আই পি এল ক্ৰিকেট প্ৰতিযোগিতাত আজি গুৱাহাটীত মুম্বাই ইণ্ডিয়ানছ ৰাজস্থান ৰয়েলছৰ মুখামুখি।

000000

বিধানসভা নিৰ্বাচনৰ প্ৰচাৰ অভিযান আজি বিয়লি ৫ বজাত সামৰণি পৰিব। ভোটগ্ৰহণ শেষ হোৱাৰ ৪৮ ঘণ্টা পূৰ্বে কাৰ্যকৰী হোৱা এই নিষেধাজ্ঞা ১৯৫১ চনৰ জনপ্ৰতিনিধিত্ব আইনৰ ১২৬ নম্বৰ ধাৰা অনুসৰি জাৰি কৰা হৈছে। এই সময়ছোৱাত ৰাজহুৱা সভা, শোভাযাত্ৰা, ইলেকট্ৰনিক অথবা সামাজিক মাধ্যমৰ জৰিয়তে কৰা প্ৰচাৰকে ধৰি সকলো ধৰণৰ নিৰ্বাচনী প্ৰচাৰ সম্পূৰ্ণভাৱে নিষিদ্ধ থাকিব। নিৰ্বাচন আয়োগে বৈদ্যুতিক মাধ্যমত মতামত, সমীক্ষা আৰু জৰীপৰ ফলাফলকে ধৰি নিৰ্বাচন সম্পৰ্কীয় বিষয়বস্তু প্ৰদৰ্শন কৰাতো বাধা আৰোপ কৰিছে। ৰাজ্যৰ মুখ্য নিৰ্বাচনী বিষয়া অনুৰাগ গোৱেলে সকলো প্ৰাৰ্থী, ৰাজনৈতিক দল আৰু সংবাদ মাধ্যমক এই নীতি নিৰ্দেশনা কঠোৰভাৱে মানি চলিবলৈ আহ্বান জনাইছে। নিৰ্বাচন আয়োগে ৯ এপ্ৰিলৰ দিনা ৰাজ্যখনৰ সকলো জনসাধাৰণকে নিৰ্ভয়ে ভোটদান কৰি গণতান্ত্ৰিক অধিকাৰ সাব্যস্ত কৰিবলৈ আহ্বান জনাইছে।

0000000

ELECTION CAMPAIGN/RNU (07-04-2026) 12.05 AM

বিধানসভা নিৰ্বাচনৰ প্ৰচাৰ অভিযানৰ আজি সামৰণিৰ দিনা ৰাজনৈতিক দলসমূহে ভোটদাতাৰ মন জয় কৰাৰ বাবে অন্তিম বাৰৰ বাবে চেষ্টা চলাইছে। জ্যেষ্ঠ বিজেপি নেতা তথা গৃহমন্ত্ৰী অমিত শ্বাহে আজি বৰাকৰ পাথাৰকান্দি নিৰ্বাচনী প্ৰচাৰ সভাত অংশ লৈছে। তেওঁ হাইলাকান্দি বিধানসভা সমষ্টিৰ নিৰ্বাচনী সভাৰ লগতে শিলচৰৰ পুলিচ পেৰেড গ্ৰাউণ্ডত আন এখন সভাত অংশ ল'ব। বিজেপি নেত্ৰী তথা প্ৰাক্তন কেন্দ্ৰীয় মন্ত্ৰী স্মৃতি ইৰাণীয়েও আজি অসমত দলীয় প্ৰাৰ্থীৰ হৈ প্ৰচাৰ চলাব।

বিজেপিৰ জ্যেষ্ঠ নেতা তথা মুখ্যমন্ত্ৰী ড° হিমন্ত বিশ্ব শৰ্মাই আজি ডিমৌৰ বালি খেলপথাৰত দলীয় প্ৰাৰ্থী সূশান্ত বৰগোহাঁইৰ হৈ প্ৰচাৰ চলায়। তেওঁ উন্নয়ন আৰু সূশাসনৰ স্বাৰ্থত দলীয় প্ৰাৰ্থী গৰাকীক জয়ী কৰিবলৈ জনসাধাৰণক আহ্বান জনায়।

(বাইট) ড° শৰ্মা

ড° শৰ্মাই কাকজান ক্ৰীড়া সন্থাৰ খেল পথাৰত দুপৰীয়া আয়োজিত নিৰ্বাচনী প্ৰচাৰ সভাত অসম গণ পৰিষদ দলৰ তথা এন ডি এ সমৰ্থিত প্ৰাৰ্থী বিকাশ শইকীয়াৰ হৈ প্ৰচাৰ চলাব। তিতাবৰৰ ৰাজীৱ গান্ধী ক্ৰীড়া প্ৰকল্পত আয়োজিত আন এখন নিৰ্বাচনী প্ৰচাৰ সভাত দলীয় প্ৰাৰ্থী ধীৰাজ গোৱালাৰ হৈ মুখ্যমন্ত্ৰীয়ে প্ৰচাৰ চলাব। বিয়লিৰ ভাগত দেৰগাঁও বিধানসভা সমষ্টিৰ প্ৰাৰ্থী মৃদুল কুমাৰ দত্তৰ হৈ মুখ্যমন্ত্ৰী ড° শৰ্মাই বৰজান বাগান খেল পথাৰত আয়োজিত আন এখন নিৰ্বাচনী সভাত অংশ ল'ব।

ইপিনে, দিছপুৰ বিধানসভা সমষ্টিৰ ভাৰতীয় জাতীয় কংগ্ৰেছ দলৰ মনোনীত আৰু মিত্ৰজোঁটৰ সমৰ্থিত প্ৰাৰ্থী মীৰা বৰঠাকুৰৰ হৈ আজি কংগ্ৰেছ নেতা কানহাইয়া কুমাৰে প্ৰচাৰ চলাইছে।

কালি কংগ্ৰেছৰ ৰাষ্ট্ৰীয় সভাপতি মল্লিকাৰ্জুন খাৰ্গৈ বৰাকত দুখন নিৰ্বাচনী প্ৰচাৰ সভাত ভাগ লয়। সভাত দিয়া ভাষণত শ্ৰীখাৰ্গৈ শাসনাধিষ্ঠিত বিজেপি চৰকাৰৰ কাম-কাজৰ সমালোচনা কৰে।

ছিদলী-চিৰাং বিধানসভা সমষ্টিৰ ইউ পি পি এল দলৰ প্ৰাৰ্থী ৰঞ্জিত বসুমতাৰীয়ে আজি এখন সংবাদমেলত অংশ লৈ তেওঁক জয়ী কৰোৱাৰ বাবে জনসাধাৰণৰ প্ৰতি আহ্বান জনায়।

জিলাখনৰ বৰখলা বিধানসভা সমষ্টিৰ দলুত আয়োজিত নিৰ্বাচনী জনসভাত শ্ৰীখাৰ্গৈৰ সৈতে জিতেন্দ্ৰ সিঙো উপস্থিত থাকে। দলৰ নেতা গৌৰৱ গগৈ আৰু দেৱৱত শইকীয়াইও কালি কেইবাঠাইতো দলীয় প্ৰাৰ্থীৰ হৈ ব্যাপক প্ৰচাৰ চলায়। শ্ৰীগগৈয়ে লখিমপুৰ সমষ্টিৰ বগীনদী উন্নয়ন খণ্ডত দলীয় প্ৰাৰ্থী ঘন বুঢ়াগোহাঁইৰ হৈ প্ৰচাৰ চলায়। তেওঁ ধেমাজিত কংগ্ৰেছৰ প্ৰাৰ্থী শৈলেন সোণোৱালৰ হৈও প্ৰচাৰ সভাত অংশ লয়। শোণিতপুৰ জিলাৰ ৰঙাপাৰাত আজি জে এম এম আৰু জয় ভাৰত পাৰ্টিৰ প্ৰাৰ্থীৰ হৈ ৰাৰখণ্ডৰ মুখ্যমন্ত্ৰী হেমন্ত চোৰেণৰ পত্নী কল্পনা চোৰেণে প্ৰচাৰ চলায়। নিজৰ ভাষণত তেওঁ এন ডি এ চৰকাৰৰ কাম কাজৰ সমালোচনা কৰে।

(বাইট) কল্পনা চোৰেণ

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে কালি ৰাজ্যৰ তিনিটা স্থানত প্ৰচাৰ চলায়।

কাছাৰ জিলাত কালি তৃণমূল কংগ্ৰেছৰ প্ৰাৰ্থী ছাহজাহান লস্কৰৰ হৈ পশ্চিমবংগৰ বঢ়মপুৰ লোকসভাৰ সাংসদ ইউছুফ পাঠানে প্ৰচাৰ চলায়। বাক্সা জিলাৰ মানাহ বিধানসভা সমষ্টিত কালি ৰাইজৰ দলৰ প্ৰাৰ্থী অঞ্জন তালুকদাৰে প্ৰচাৰ চলায়। জিলাখনত এ আই ইউ ডি এফ দলৰ মানাহ সমষ্টিৰ প্ৰাৰ্থী হাফিজ বিলাল আহমেদে কালি সাউদৰভিঠাত প্ৰচাৰ চলায়। কংগ্ৰেছ প্ৰাৰ্থী জাকাৰিয়া আহমেদে কালি শ্ৰীভূমি জিলাৰ ঠাকুৰ দিঘিৰ বজাৰত নিৰ্বাচনী সভাত অংশ লয়। তামুলপুৰ জিলাত কালি ইউ পি পি এলৰ এটা সমদল উলিওৱা হয়। ৰাজ্যিক বিজেপিৰ সম্পাদক ৰবীন্দ্ৰ ৰাজু আৰু কেন্দ্ৰীয় মন্ত্ৰী পবিত্ৰ মাঘেৰিটাই যোৰহাট সমষ্টিৰ প্ৰাৰ্থী হিতেন্দ্ৰ নাথ গোস্বামীৰ হৈ প্ৰচাৰ চলায়। ৰাইজৰ দলৰ সভাপতি তথা শিৱসাগৰ সমষ্টিৰ প্ৰাৰ্থী অখিল গগৈয়ে শিৱসাগৰৰ পাণবেচাত এখন জনসভাত অংশ লৈ প্ৰচাৰ চলায়

000000

DISTRICT ADMINISTRATION/PTCS- (07-04-2026) 12.05 P.M.

বিধানসভা নিৰ্বাচন মুক্ত, নিকা আৰু শান্তিপূৰ্ণভাৱে সম্পন্ন কৰিবলৈ জিলা প্ৰশাসনসমূহে ব্যাপক প্ৰস্তুতি প্ৰায় সম্পূৰ্ণ কৰিছে। শ্ৰীভূমি জিলাৰ চাৰিটা বিধানসভা সমষ্টিত নিৰ্বাচনী প্ৰচাৰৰ সময় উকলি যোৱাৰ পাছত অৰ্থাৎ চাইলেন্স পিৰিয়ড আৰম্ভ হোৱা সন্দৰ্ভত জিলা প্ৰশাসনে নিৰ্দেশনা জাৰি কৰিছে। এই অনুসৰি এই নিৰ্বাচনৰ পূৰ্বৰ ৪৮ ঘণ্টাত কোনো জনসভা, পদযাত্ৰা বা নিৰ্বাচনী প্ৰচাৰ চলাব নোৱাৰিব। ভোটদাতা সকলক প্ৰভাৱিত কৰাৰ বাবে সামাজিক মাধ্যমৰ ব্যৱহাৰও নিষিদ্ধ কৰা হৈছে। জিলা নিৰ্বাচনী বিষয়াই সকলো ৰাজনৈতিক দল আৰু প্ৰাৰ্থীলৈ প্ৰেৰণ কৰা পত্ৰৰ যোগে এই নিৰ্দেশনা মানি চলিবলৈ আহ্বান জনাইছে। জিলা আয়ুক্ত তথা জিলা নিৰ্বাচন বিষয়াই কাইলৈ কৰিমগঞ্জ কলেজ খেলপথাৰত ভোটগ্ৰহণৰ বাবে নিয়োজিত কৰ্মীসকলক পুৱা ৮ বজাৰ সলনি পুৱা ৬ বজাত উপস্থিত থাকিবলৈ নিৰ্দেশ দিছে।

যোৰহাট জিলাৰ আয়ুক্ত জয় শিৱানীয়ে আজি জিলাখনৰ বিভিন্ন প্ৰান্তৰৰ কেইবাটাও ভোট গ্ৰহণ কেন্দ্ৰ পৰিদৰ্শন কৰি প্ৰস্তুতিৰ বৃদ্ধি লৈছে। তেওঁ ভোট কেন্দ্ৰসমূহত প্ৰয়োজনীয় সা-সুবিধাৰো বৃদ্ধি লয়। তেওঁ কালি স্থানীয় কাছাৰীমৈদান পৰিদৰ্শন কৰি নিৰ্বাচনী প্ৰস্তুতি পৰিদৰ্শন কৰে। তেওঁ নিৰ্বাচনৰ কাম-কাজৰ ক্ষেত্ৰত যান-বাহনৰ সু-ব্যৱস্থাৰ বাবে পৰিবহণ কোষৰ কাম-কাজ পৰ্যালোচনা কৰে। তেওঁ ৰিটাৰ্ণিং বিষয়া, চক্ৰ বিষয়া আৰু অন্যান্য জ্যেষ্ঠ বিষয়াসকলৰ সৈতে মত বিনিময় কৰে।

কাৰ্বি আংলং জিলাৰ ডিফুত কালি নিৰ্বাচনৰ বিশেষ পৰ্যবেক্ষক মনজিৎ সিং আৰু ৰাজ্যৰ মুখ্য নিৰ্বাচন বিষয়া অনুৰাগ গোৱেলে জিলাখনৰ বিধানসভা নিৰ্বাচনৰ প্ৰস্তুতি পৰ্যালোচনা কৰে। পৰ্যালোচনা বৈঠকত ভোটগ্ৰহণত নিয়োজিত কৰ্মচাৰীসকলৰ প্ৰশিক্ষণ, পৰিবহণ ব্যৱস্থা, আইন শৃংখলা, আহাৰ ব্যৱস্থাপনা আৰু অন্যান্য দিশসমূহৰ বৃদ্ধি লোৱা হয়। জিলাখনৰ আৰক্ষী প্ৰশাসনৰ উদ্যোগত কালি ডিফু কাচা ষ্টেডিয়ামৰ পৰা ডিফু বজাৰৰ মাজেৰে ডিফু জিলা আয়ুক্ত কাৰ্যালয়লৈ পদযাত্ৰা উলিওৱা হয়। জ্যেষ্ঠ আৰক্ষী অধীক্ষক পুষ্পৰাজ সিঙৰ নেতৃত্বত উলিওৱা এই কাৰ্যসূচীত জিলা আয়ুক্ত আৰণ্যক শইকীয়াই অংশগ্ৰহণ কৰি ভোটদাতাসকলক ৯ এপ্ৰিলৰ দিনা নিৰ্ভীকভাৱে ভোটদান কৰিবলৈ আহ্বান জনায়।

ডিব্ৰুগড়ৰ জিলা আয়ুক্ত তথা জিলা নিৰ্বাচনী বিষয়া বিক্ৰম কৈৰীয়ে কালি বকুলৰ ডিব্ৰুগড় পলিটেকনিকত জিলাখনৰ ৬টা বিধানসভা সমষ্টিৰ বাবে স্থাপন কৰা ষ্ট্ৰংকম পৰিদৰ্শন কৰে। তেওঁ ভোটদানৰ দিনটোৰ বাবে নিৰাপত্তা ব্যৱস্থাৰ লগতে আন দিশসমূহৰো বৃদ্ধি লয়।

কামৰূপ জিলা প্ৰশাসনে ভোটগ্ৰহণ শান্তিপূৰ্ণভাৱে সমাপন কৰাৰ বাবে সকলো প্ৰস্তুতি সম্পূৰ্ণ কৰিছে। আয়ুক্ত দেৱকুমাৰ মিশ্ৰই কালি জিলাখনৰ ৬টা বিধানসভা সমষ্টিৰ বাবে মুঠ এহেজাৰ ৫৫৫টা ভোটগ্ৰহণ কেন্দ্ৰ সাজু কৰা হৈছে বুলি প্ৰকাশ কৰে। ইয়াৰে ৩০০টা ভোটগ্ৰহণ কেন্দ্ৰ সম্পূৰ্ণ মহিলাৰ দ্বাৰা আৰু ১৫টা ভোটগ্ৰহণ কেন্দ্ৰ বিশেষভাৱে সক্ষম ব্যক্তিৰ দ্বাৰা পৰিচালিত কৰা হ'ব বুলি তেওঁ জনায়। তদুপৰি জিলাখনৰ সীমাৱৰ্তী আৰু স্পৰ্শকাতৰ ভোটগ্ৰহণ কেন্দ্ৰসমূহ আগতীয়াকৈ সাজু কৰা হৈছে।

০০০০০০০

বিধানসভা নিৰ্বাচনৰ বাবে ৰাজ্যজুৰি আজি বিয়লি ৫ বজাৰ পৰা ৯ এপ্ৰিলৰ বিয়লি ৫ বজালৈ সম্পূৰ্ণৰূপে সুৰা নিষিদ্ধ ঘোষণা কৰা হৈছে। জিলা প্ৰশাসনসমূহে এই সময়ছোৱাত সুৰাপান আৰু বিক্ৰী তথা মজুতকৰণ নিষিদ্ধ কৰিছে। তদুপৰি ৪ মে'ৰ ভোটগণনা দিনাও ভোটগণনা সম্পূৰ্ণ নোহোৱা পৰ্যন্ত সুৰা নিষিদ্ধ ঘোষণা কৰা

হৈছে। এই সময়ছোৱাত কোনো লোকে ব্যক্তিগতভাৱে সুৰা মজুত কৰি ৰাখিলে ১৯৫১ চনৰ জনপ্ৰতিনিধিত্ব আইনৰ ধাৰা অনুসৰি কঠোৰ ব্যৱস্থা লোৱা হ'ব।

০০০০০০০

IPL CRICKET/RNU 07-04-2026 MORN.

আই পি এল ক্ৰিকেট প্ৰতিযোগিতাত আজি গুৱাহাটীৰ বৰ্ষাপাৰা ক্ৰিকেট ষ্টেডিয়ামত মুম্বাই ইণ্ডিয়ানছ ৰাজস্থান ৰয়েলছৰ মুখামুখি হ'ব। খেলখন সন্ধিয়া চাৰে ৭ বজাত অনুষ্ঠিত হ'ব। বৰ্তমান ৰাজস্থান ৰয়েলছ পইণ্ট তালিকাৰ তৃতীয় স্থানত থকাৰ বিপৰীতে মুম্বাই ইণ্ডিয়ানছ ষষ্ঠ স্থানত আছে।

সমাপ্ত